

Ристо Малчески, Скопје  
Катерина Аневска, Скопје

## ХОМОТЕТИЈА

Геометриските трансформации во рамнината се важен дел од математиката, при што посебна улога имаат движењата и сличностите. Притоа, во делот на сличностите важна улога има хомотетијата, која е предмет на разгледување во оваа статија.

### 1. Поим за хомотетија. Основни својства

**Дефиниција 1.** Нека  $O$  е точка во рамнината и  $k$  е реален број различен од нула. Трансформацијата со која произволна точка  $X$  се пресликува во точка  $X'$  таква што  $\overrightarrow{OX'} = k\overrightarrow{OX}$  ја нарекуваме *хомотетија*, во ознака  $H_{O,k}$ , со центар во  $O$  и коефициент  $k$ . За две фигури ќе велиме дека се *хомотетични* ако постои хомотетија која едната фигура ја пресликува во другата.

Ако  $k > 0$ , тогаш за хомотетијата  $H_{O,k}$  велиме дека е позитивна, а ако  $k < 0$ , тогаш велиме дека таа е негативна. Јасно, ако хомотетијата со центар  $O$  ја пресликува точката  $X$  во точката  $X'$ , тогаш точките  $O, X, X'$  се колинеарни. Понатаму, од дефиницијата на хомотетијата непосредно следува дека ова пресликување е биекција и дека хомотетијата еднозначно е определена со својот центар  $O$  и коефициент  $k$ . Исто така, од дефиниција 1 следува и точноста на следнава теорема, чиј доказ го оставаме на читателот за вежба.

**Теорема 1.** а) Хомотетија со произволен центар и коефициент  $k = 1$  е идентичното пресликување.

б) Хомотетија со центар  $O$  и коефициент  $k = -1$  е централна симетрија со центар  $O$ . □

**Теорема 2.** Нека се  $H_{O,k}$  и  $H_{O,k'}$  хомотетии со ист центар. Тогаш

а)  $H_{O,k'} \circ H_{O,k} = H_{O,kk'}$ .

б)  $H_{O,k} \circ H_{O,k'} = H_{O,k'} \circ H_{O,k}$ .

в)  $(H_{O,k})^{-1} = H_{O, \frac{1}{k}}$ .

**Доказ.** а) Нека  $X$  е произволна точка. Тогаш од  $H_{O,k}(X) = X'$  следува  $\overrightarrow{OX'} = k\overrightarrow{OX}$ , а од  $H_{O,k'}(X') = X''$  следува  $\overrightarrow{OX''} = k'\overrightarrow{OX'}$ . Според тоа,

$$(H_{O,k'} \circ H_{O,k})(X) = H_{O,k'}(H_{O,k}(X)) = H_{O,k'}(X') = X''$$

и притоа важи  $\overrightarrow{OX''} = k'\overrightarrow{OX'} = k'k\overrightarrow{OX}$ , т.е.  $X'' = H_{O,kk'}(X)$ . Конечно, од произволноста на точката  $X$  следува  $H_{O,k'} \circ H_{O,k} = H_{O,kk'}$ .

б) Од тврдењето под а) следува  $H_{O,k} \circ H_{O,k'} = H_{O,kk'} = H_{O,k'k} = H_{O,k'} \circ H_{O,k}$ .

в) Непосредно следува од теорема 1 а) и тврдењето под б). ■

Во претходната теорема всушност докажавме дека множеството хомотетии со ист центар во однос на композицијата на пресликувања е комутативна група.

**Теорема 3.** За точките  $A, B$  и нивните слики  $A', B'$  при хомотетија  $H_{O,k}$  важи  $\overline{A'B'} = k\overline{AB}$ .

**Доказ.** Од  $\overline{OA'} = k\overline{OA}$  и  $\overline{OB'} = k\overline{OB}$  следува  $\overline{OB'} - \overline{OA'} = k\overline{OB} - k\overline{OA}$ , па затоа  $\overline{A'B'} = \overline{OB'} - \overline{OA'} = k(\overline{OB} - \overline{OA}) = k\overline{AB}$ . ■

**Теорема 4.** а) Со хомотетија секоја права се пресликува во паралелна права.

б) Секои две паралелни прави се хомотетични.

в) Единствени прави при хомотетија  $H_{O,k}$ ,  $k \neq 1$  се пресликуваат во самите себе се правите кои минуваат низ центарот на хомотетијата.

г) Агол при хомотетија  $H_{O,k}$  се пресликува во складен агол.

**Доказ.** а) Непосредно следува од теорема 3.

г) непосредно следува од тврдењето под а) и теоремата за агли со паралелни краци.

Доказите на тврдењата под б) и в) ги оставаме на читателот за вежба. ■

**Теорема 5.** а) Кружница при хомотетија се пресликува во кружница.

б) Секои две кружници се хомотетични.

**Доказ.** а) Нека е дадена хомотетијата  $H_{O,k}$  и кружницата  $\omega(A, r)$ . Ако  $M$  е произволна точка од кружницата  $K$  и  $A' = H_{O,k}(A)$ , тогаш од теорема 2 следува  $\overline{A'M'} = k\overline{AM}$ , па затоа  $\overline{A'M'} = k\overline{AM}$ , што значи дека  $M' \in \omega'(A', kr)$ . Според тоа,  $H_{O,k}(\omega) \subseteq \omega'$ . Аналогно се докажува дека  $H_{O, \frac{1}{k}}(\omega') \subseteq \omega$  и како  $H_{O,k}$  и  $H_{O, \frac{1}{k}}$  се биекции заклучуваме дека  $H_{O,k}(\omega) = \omega'$ .

б) Ако кружниците  $\omega(A, r)$  и  $\omega'(A, r')$ ,  $r \neq r'$  се концентрични, тогаш бараната хомотетија е, на пример,  $H_{A, \frac{r}{r'}}$ . Ако кружниците  $\omega(A, r)$  и  $\omega'(A', r')$  не се концентрични, тогаш постои единствена точка  $O$  таква што  $\overline{AO} = \frac{r}{r+r'}\overline{AA'}$  и притоа важи  $H_{O, -\frac{r'}{r}}(\omega) = \omega'$ . ■

Лесно се докажува дека во случај кога круговите се дисјунктни, тогаш пресекот на нивните надворешни тангенти  $O$  е центар на хомотетија  $H_{O, \frac{r}{r'}}$  таква да

$H_{O, \frac{r'}{r}}(\omega) = \omega'$ , а додека пресекот на низните внатрешни тангенти  $O'$  е центар на хомотетија  $H_{O', -\frac{r'}{r}}$  таква што  $H_{O', -\frac{r'}{r}}(\omega) = \omega'$ .

Непосредно од теорема 3 следува дека хомотетијата ги запазува односите меѓу должините, од теорема 4 следува дека хомотетијата ја запазува паралелноста, што значи дека ја запазува колинеарноста на точките, а од теорема 5 следува дека хомотетијата ја запазува и концикличноста. Понатаму, во теорема 2 ги разгледаваме композициите на хомотетиите со ист центар. Логично се поставува прашањето

што претставува композиција на хомотетии со различни центри и дали пресликувањата кои се резултат на ваквите композиции заедно со хомотетиите формираат некоја алгебарска структура. Одговорот на ова прашање го дава следнава теорема, која ќе ја прифатиме без доказ.

**Теорема 6.** а) Композиција на две хомотетии со различни центри е хомотетија или транслација.

б) Композиција на хомотетија и транслација е хомотетија.  $\square$


Од теоремите 3 и 6 и фактот дека композиција на транслации е транслација непосредно следува дека множеството хомотетии и транслации во однос на операцијата композиција на пресликувања е некомутативна група. Понатаму, во случајот кога композицијата на две хомотетии е хомотетија за трите центри на хомотетија точна е следнава теорема.

**Теорема 7.** Ако  $H_1$  и  $H_2$  се хомотетии со центри  $O_1$  и  $O_2$  и  $H = H_2 \circ H_1$  е хомотетија со центар во  $O$ , тогаш точките  $O, O_1$  и  $O_2$  се колинеарни.

**Доказ.** Со  $k_1$  и  $k_2$  да ги означиме коефициентите на хомотетиите  $H_1$  и  $H_2$ , соодветно. Нека  $A$  е произволна точка во рамнината,  $B = H_1(A)$  и  $C = H_2(B) = H(A)$ . Точките  $O, O_1$  и  $O_2$  припаѓаат на страните  $AB, BC$  и  $AC$  на  $\triangle ABC$ , соодветно. Притоа важи  $\frac{\overline{AO_1}}{O_1B} = -k_1, \frac{\overline{BO_2}}{O_2C} = -k_2$  и  $\frac{\overline{CO}}{OA} = -\frac{1}{k_1 k_2}$ , па затоа од теоремата на Менелаж следува дека точките  $O, O_1$  и  $O_2$  се колинеарни.  $\blacksquare$

**Последица 1 (Монжова теорема).** Ако центрите на кружниците  $\omega_i, i = 1, 2, 3$  се неколинеарни и нивните радиуси се меѓусебно различни, тогаш нивните центри на хомотетија  $S_{12}, S_{23}, S_{13}, S'_{12}, S'_{23}, S'_{13}$ , цртеж 1, лежат на четири прави, така што на секоја од нив лежат по три центри на хомотетија.

**Доказ.** Нека  $H_1$  и  $H_2$  се хомотетии со центри во точките  $S_{12}$  и  $S_{23}$  кои ги пресликуваат  $\omega_1$  во  $\omega_2$  и  $\omega_2$  во  $\omega_3$ , соодветно. Хомотетијата  $H = H_2 \circ H_1$  која ја пресликува  $\omega_1$  во  $\omega_3$  има центар  $S_{13}$ . Конечно од теорема 7 следува дека точките  $S_{12}, S_{23}$  и  $S_{13}$  се колинеарни.  $\blacksquare$



Цртеж 1

**Последица 2.** Нека кружниците  $\omega_1$  и  $\omega_2$  од внатре ја допираат кружницата  $\omega$  во точките  $A$  и  $B$ . Тогаш надворешните тангенти на кружниците  $\omega_1$  и  $\omega_2$  се сечат на правата  $AB$ .

**Доказ.** Непосредно следува од последица 1. ■

## 2. Примена на хомотетијата

**Теорема 8.** Ако триаголниците  $ABC$  и  $A'B'C'$  се такви што  $AB \parallel A'B'$ ,  $BC \parallel B'C'$  и  $CA \parallel C'A'$ , тогаш тие се складни или се хомотетични.

**Доказ.** Ако никои две од правите  $AA'$ ,  $BB'$  и  $CC'$  не се сечат, тогаш јасно  $\overline{AB} = \overline{A'B'}$ ,  $\overline{BC} = \overline{B'C'}$  и  $\overline{CA} = \overline{C'A'}$ , што значи дека триаголниците  $ABC$  и  $A'B'C'$  се складни.

Нека претпоставиме дека две од правите  $AA'$ ,  $BB'$  и  $CC'$ . Без ограничување на општоста можеме да земеме дека правите  $AA'$  и  $BB'$  се сечат во точка  $O$ . Хомотетијата со центар во  $O$  која ги пресликува точките  $A$  и  $B$  во точките  $A'$  и  $B'$  ја пресликува точката  $C$  во точка  $C_1$  така да важи  $B'C_1 \parallel BC$  и  $A'C_1 \parallel AC$ , па затоа  $C_1 \equiv C'$ , што и требаше да се докаже. ■

**Пример 1.** Во триаголник  $ABC$  ортоцентарот  $H$ , тежиштето  $T$  и центарот на опишаната кружница  $O$  лежат на една права (*Ојлерова права*) и притоа важи  $\overline{HT} = 2\overline{OT}$ . Докажи!


**Решение.** Нека  $A_1, B_1, C_1$  се средините на страните  $BC, CA, AB$ , соодветно. Од  $BC \parallel B_1C_1$  и  $OA_1 \perp BC$  следува  $OA_1 \perp B_1C_1$ . На потполно ист начин се докажува дека  $OB_1 \perp A_1C_1$  и  $OC_1 \perp B_1A_1$ . Според тоа, точката  $O$  е ортоцентар на триаголникот  $A_1B_1C_1$ . Хомотетијата  $H_{T, -\frac{1}{2}}$  го пресликува триаголникот  $ABC$  во триаголникот  $A_1B_1C_1$ , па затоа слика на ортоцентарот  $H$  на триаголникот  $ABC$  е ортоцентарот  $O$  на триаголникот  $A_1B_1C_1$ . Според тоа,  $\overline{HT} = 2\overline{TO}$ , што значи дека точките  $H, T$  и  $O$  лежат на една права и притоа важи  $\overline{HT} = 2\overline{OT}$ . ■

**Пример 2.** Кружниците  $\omega_1$  и  $\omega_2$  со центри  $O_1$  и  $O_2$ , соодветно, се сечат во точките  $K$  и  $K'$ . Едната заедничка тангента ги допира  $\omega_1$  и  $\omega_2$  во точките  $P_1$  и  $P_2$ , а другата во точките  $Q_1$  и  $Q_2$ . Нека  $M_1$  и  $M_2$  се средините на  $P_1Q_1$  и  $P_2Q_2$ , соодветно. Докажи дека

$$\angle O_1KO_2 = \angle M_1KM_2.$$

**Решение.** Прво да забележиме дека условот  $\angle O_1KO_2 = \angle M_1KM_2$  е еквивалентен со условот  $\angle O_1KM_1 = \angle O_2KM_2$ . Нека  $S$  е пресекот на заедничките тангенти. Хомотетијата со центар во  $S$  која ја пресликува  $\omega_1$  во  $\omega_2$  ја пресликува точката  $K$  во точката  $L$ , цртеж 2. Од  $\Delta SO_1P_1 \sim \Delta SP_1M_1$  следува


$$\overline{SK} \cdot \overline{SL} = \overline{SP_1}^2 = \overline{SO_1} \cdot \overline{SM_1},$$



Цртеж 2

што значи дека точките  $K, L, O_1, M_1$  се коциклични (лежат на иста кружница). Затоа,  $\angle O_1KM_1 = \angle O_1LM_1 = \angle O_2KM_2$ , што и требаше да се докаже. ■


**Пример 3.** Во нерамнокрак триаголник  $A_1A_2A_3$  со  $a_i$  е означена страната наспроти темето  $A_i$ . За  $i=1,2,3$  нека  $M_i$ , е средината на страната  $a_i$ ,  $T_i$  е допирната точка на страната  $a_i$  со впишаната кружница во триаголникот  $A_1A_2A_3$  и  $S_i$  е точката симетрична на точката  $T_i$  во однос на симетралата на аголот во темето  $A_i$ . Докажи дека правите  $M_1S_1$ ,  $M_2S_2$  и  $M_3S_3$  се сечат во една точка.



Цртеж 3

**Решение.** Точките  $S_i, i=1,2,3$  лежат на впишаната кружница. Со  $XY$  да го означиме ориентираниот лак  $XY$ . Лациите  $T_2S_1$  и  $T_1T_3$  се еднакви бидејќи се симетрични во однос на симетралата на  $\angle A_1$ . Аналогно  $T_3T_2 = S_2T_1$ . Оттука следува  $T_3S_1 = T_3T_2 + T_2S_1 = S_2T_1 + T_1T_3 = S_2T_3$ , па затоа правата  $S_1S_2$  е паралелна со правата  $A_1A_2$ , што значи и со правата  $M_1M_2$ . Слично,  $S_1S_3 \parallel M_1M_3$  и  $S_2S_3 \parallel M_2M_3$ . Но, триаголниците  $M_1M_2M_3$  и  $S_1S_2S_3$  немаат исти радиуси на опишани кружници, што значи дека тие не се складни, па од теорема 8 следува дека тие се хомотетични. Но, тоа значи дека правите  $M_1S_1$ ,  $M_2S_2$  и  $M_3S_3$  минуваат низ центарот на хомотетија, т.е. се сечат во една точка. ■

**Пример 4.** Нека  $P$  е точка на страната  $AB$  на конвексниот четириаголник  $ABCD$ . Нека  $k'$  е впишаната кружница во  $\triangle CPD$  и  $I$  е неговиот центар. Да претпоставиме дека  $k'$  ги допира впишаните кружници во триаголниците  $APD$  и  $BPC$  во точките  $K$  и  $L$ , соодветно. Нека дијагоналите  $AC$  и  $BD$  се сечат во точката  $E$ , а правите  $AK$  и  $BL$  во точката  $F$ . Докажи дека точките  $E, I$  и  $F$  се колинеарни.



Цртеж 4

**Решение.** Со  $J$  да го означиме центарот на кругот  $k$  кој во полурамнината определена со правата  $AB$  ги допира правите  $DA, AB$  и  $BC$  и со  $k''$  и  $k'''$  да ги означиме кружниците впишани во  $\triangle ADP$  и  $\triangle BCP$ , соодветно. Нека  $F'$  е центарот на негативната хомотетија која ја пресликува  $k'$  во  $k$ . Центрите на негативната и позитивната хомотетија кои ја пресликуваат  $k''$  во  $k'$  и  $k$  се  $K$  и  $A$ , соодветно. Сега од теорема 7 следува дека

$F' \in AK$  и аналогно  $F' \in BL$ . Но, тоа значи дека  $F' \in AK \cap BL = \{F\}$ , т.е.  $F' \equiv F$ . Според тоа, правата  $IJ$  која минува низ центрите на  $k$  и  $k'$  ја содржи точката  $F$ .

Од условот дека тангентните отсечки повлечени од  $P$  на  $k'$  и  $k''$  се еднакви добивае дека  $\overline{AP} - \overline{AD} = \overline{CP} - \overline{CD}$ , што значи дека во четириаголникот  $APCD$  може да се впише кружница  $k^*$ . Нека  $X$  е центарот на хомотетијата оја ја пресликува  $k^*$  во  $k'$ . Сега од теорема 7, применета на кружниците  $k'', k^*, k'$  следува дека точката  $X$  лежи на правата  $AC$ . Од друга страна, повторно од теорема 7 применета на кружниците  $k'', k', k$  следува колинеарноста на точките  $X, A, E'$ , каде  $E'$  е центарот на позитивната хомотетија која  $k'$  ја пресликува во  $k$ . Оттука  $E' \in AC$  и аналогно  $E' \in BD$ , па затоа  $E \equiv E'$ . Конечно, правата  $IJ$  ја содржи и точката  $E$ , со што доказот е завршен. ■

**Пример 5.** Нека  $ABCD$  е конвексен четириаголник таков што  $\overline{BA} \neq \overline{BC}$ . Нека  $\omega_1$  и  $\omega_2$  се впишаните кружници во триаголниците  $ABC$  и  $ADC$ , соодветно. Да претпоставиме дека постои кружница  $\omega$  која ја допира полуправата  $BA$  после точката  $A$  и ја допира полуправата  $BC$  после точката  $C$ , а која истовремено ги допира и правите  $AD$  и  $CD$ . Докажи дека надворешните заеднички тангенти на  $\omega_1$  и  $\omega_2$  се сечат на  $\omega$ .

**Решение.** Нека  $\omega$  ги допира правите  $AB, BC, CD, DA$  во точките  $K, L, M, N$ , соодветно. Тогаш


$$\overline{BA} + \overline{AD} = \overline{BA} + \overline{AN} - \overline{DN} = \overline{BK} - \overline{DN} = \overline{BL} - \overline{DM} = \overline{BC} + \overline{CM} - \overline{DM} = \overline{BC} + \overline{CD}.$$

Тоа значи дека, ако со  $P$  и  $Q$  ги означиме допирните точки на  $\omega_1$  и  $\omega_2$  со  $AC$ , соодветно, тогаш

$$\overline{AP} = \frac{\overline{AC} + \overline{AB} - \overline{BC}}{2} = \frac{\overline{AC} + \overline{CD} - \overline{AD}}{2} = \overline{CQ}.$$

Со други зборови, припишаната кружница  $\omega_b$  наспроти темето  $B$  во триаголникот  $ABC$  ја допира страната  $AC$  во точката  $Q$ .

Да ја разгледаме хомотетијата  $H$  со центар во  $B$  која ја пресликува  $\omega_b$  во  $\omega$  и да ставиме  $T = H(Q)$ . Понатаму, точката  $P'$  дијаметрално спротивна на точката  $P$  на  $\omega_1$  лежи на правата  $AC$ , а точката  $Q'$  дијаметрално спротивно на точката  $Q$  на  $\omega_2$  лежи на правата  $DP$ . Тангентите во  $P', Q', T$  на  $\omega_1, \omega_2, \omega$ , соодветно се паралелни со правата  $AC$ . Според тоа, хомотетијата со центар во  $D$  која ја пресликува  $\omega_2$  во  $\omega$  ја пресликува точката  $Q'$  во  $T$ , па затоа точките  $T, D, Q', P$  се колинеарни. Значи, правите  $P'Q$  и  $Q'P$  се сечат во точката  $T$ , па како е  $PP' \parallel QQ'$ , точката  $T$  е центар на хомотетијата која  $\omega_1$  ја пресликува во  $\omega_2$ , од каде следува тврдењето. ■



Цртеж 5

### 3. Задачи за самостојна работа

1. Триаголник  $ABC$  таков што  $\overline{AB} = \overline{AC}$  впишан е во кружница  $k$ . Кружницата  $k'$  однатре ја допира кружницата  $k$  и ги допира страните  $AB$  и  $AC$  во точките  $P$  и  $Q$ , соодветно. Докажи дека центарот на впишаната кружница во триаголникот  $ABC$  е средина на отсечката  $PQ$ .
2. Нека за  $\triangle ABC$  важи  $\overline{AB} + \overline{AC} = 2\overline{BC}$ . Докажи дека точката  $A$ , средините  $M$  и  $N$  на страните  $AB$  и  $AC$  и центрите на впишаната и опишаната кружница  $I$  и  $O$ , соодветно, припаѓаат на една кружница  $k$ . Исто така, докажи дека  $IT$  е тангента на кружницата  $k$ , каде  $T$  е тежиштето на триаголникот.
3. Три кружници со еднакви радиуси минуваат низ точката  $O$  и лежат во внатрешноста на триаголникот  $ABC$ . Секоја од кружниците допира по две страни на триаголникот. Докажи дека точката  $O$  и центрите на впишаната и опишаната кружница околу триаголникот  $ABC$  се колинеарни.
4. (теорема на Паскал). Нека шестаголникот  $ABCDEF$ , чии спротивни страни не се колинеарни е впишан во кружница. Со  $L, M, N$  да ги означиме пресечните точки на трите парови спротивни страни  $AB$  и  $ED$ ,  $BC$  и  $EF$ ,  $FA$  и  $CD$ , соодветно. Тогаш, точките  $L, M, N$  се колинеарни.
5. Впишаната кружница во триаголникот  $ABC$  ги допира страните  $BC, CA$  и  $AB$  во точките  $D, E$  и  $F$ , соодветно. Докажи дека центрите на впишаната и опишаната кружница околу триаголникот  $ABC$  и ортоцентарот на триаголникот  $DEF$  се колинеарни.
6. Во нерамностран триаголник  $ABC$  впишаната кружница ги допира страните  $BC, CA$  и  $AB$  во точките  $D, E$  и  $F$ , соодветно. Точките  $P, Q, R$  се подножјата на висините во триаголникот  $DEF$  спуштени од темињата  $D, E$  и  $F$ , соодветно. Докажи дека правите  $AP, BQ, CR$  се сечат на Ојлеровата права на триаголникот  $DEF$ .

### Литература

1. Mitrović, M.; Ognjanović, S.; Veljković, M.; Petković, Lj.; Lazarević, N.: *Geometrija za 1 razred Matematičke gimnazije*, Krug, Beograd, 1998
2. Јаничиќ, П.: *Збирка задаќа из геометрије (седмо издание)*, Математички факултет, Београд, 2007
3. Малчески, Р.: *Теорема на Менелај*, Сигма 43, Скопје, 1999
4. Самарџиски, А.: *Хомотетија, инверзија и задаќите на Аполониј*, ПМФ, Скопје, 1988

Статијата прв пат е објавена во списанието СИГМА на СММ